

سرورِ کائنات ﷺ کے

صحابہ رضی

طالب الہاشمی

حضرت صرمہ بن ابی انس انصاریؓ

حضرت صرمہ بن ابی انس انصاریؓ

①

سرور عالم ﷺ کی بعثت سے پہلے اگرچہ تمام اہل عرب مجموعی طور پر کفر و شرک اور عصیان و تمرد کی دلدل میں دھنسے ہوئے تھے تاہم ان میں کچھ ایسے لوگ بھی موجود تھے جو موحد اور مسلکِ ابراہیمی کے پیرو تھے اور بعض ایسے بھی تھے جو غیر اللہ کی عبادت سے تو مجتنب تھے لیکن کسی شریعت میں داخل نہ تھے اور توحید و عبادتِ الہی کی طلب میں حضرت ختم المرسلین ﷺ کے ظہور کے منتظر تھے۔ تاریخ میں ایسے اصحاب کو خفاء کے لقب سے یاد کیا جاتا ہے۔ ایسے سعید الفطرت اصحاب، جن کی تعداد انگلیوں پر گنی جاسکتی تھی، نہ صرف مکہ اور عرب کے بعض دوسرے علاقوں میں موجود تھے بلکہ یثرب (مدینہ) بھی ان کے وجود سے خالی نہ تھا۔ یثرب کے خفاء میں ابوقیس صرمہ بن ابی انسؓ اپنی کبرنی اور پاک بازی کی بنا پر امتیازی حیثیت کے مالک تھے۔ ان کا تعلق خزرج کی معزز ترین شاخ بنو نجار سے تھا۔

سلسلہ نسب یہ ہے:

صرمہ بن ابی انس قیس بن مالک بن عدی بن عامر بن غنم بن عدی بن نجار۔

حضرت صرمہؓ کو اللہ تعالیٰ نے فطرتِ سعید سے نوازا تھا۔ وہ عنقوانِ شباب ہی میں بت پرستی سے متنفر ہو گئے اور دنیا ترک کر کے رہبانیت اختیار کر لی۔ اس زمانے میں وہ ٹاٹ کا لباس پہنتے تھے اور گوشہٴ عزلت میں بیٹھ کر غور و فکر میں مشغول رہتے تھے۔ ایک مدت کے بعد

گوشہٴ عزالت سے نکل کر دنیا کے کام دھندوں میں حصہ لینا شروع کر دیا لیکن بت پرستی اور اعمالِ رذیلہ سے ہمیشہ اجتناب کرتے رہے۔ اہل حق کی طرح غسلِ جنابت کرتے تھے اور کسی ایسے گھر میں داخل نہ ہوتے تھے جس میں کوئی حائضہ عورت یا جنبی موجود ہو۔ ایک مرتبہ انہوں نے ارادہ کیا کہ رائج الوقت ادیان میں سے جو دین صحیح معنوں میں سعادت و فلاحِ ابدی کی طرف رہنمائی کرتا ہو اس کو اختیار کر لیں۔ چنانچہ اس اشتیاق نے انہیں دینِ مسیحی کی طرف مائل کیا لیکن جب انہوں نے دیکھا کہ اس زمانے کے مسیحیوں نے اپنے دین میں تحریف کر ڈالی ہے اور اس میں بت پرستی کو شامل کر لیا ہے تو وہ قبولِ مسیحیت کے ارادہ سے دست بردار ہو گئے اور دینِ ابراہیمی (دینِ حنیف) اختیار کر لیا۔ گورہ نمائی کرنے والا کوئی نہ تھا لیکن وہ اپنی بصیرت اور اپنے شعور کے مطابق خدائے واحد کی عبادت میں مشغول رہنے لگے۔ اس مقصد کے لیے انہوں نے ایک عبادت گاہ بنائی جس کو نہایت پاک و صاف رکھتے تھے اور کسی ایسے شخص کو اس میں داخل ہونے کی اجازت نہ دیتے جس پر غسل واجب ہو۔ بہ قول حافظ ابن حجرؒ وہ اپنی عبادت کے بارے میں فرمایا کرتے تھے اعبد رب ابراہیم ”میں ابراہیم کے رب کی عبادت کرتا ہوں۔“

اسی انداز سے زندگی بسر کرتے حضرت صرمہؓ کی عمر سو برس سے اوپر ہو گئی۔ اپنے پاکیزہ اخلاق اور کبرسنی کی وجہ سے وہ اہل مدینہ میں نہایت عزت و احترام کی نظروں سے دیکھے جاتے تھے۔

(۲)

ہجرتِ نبوی سے کچھ مدت پہلے یثرب میں اسلام کا چرچا پھیلنا اور لوگ نبیِ آخر الزمانؐ کا ذکر کرنے لگے تو حضرت صرمہؓ کے دل نے گواہی دی کہ مکہ میں جس ذاتِ اقدس نے نبوت کا دعویٰ کیا ہے وہ خدا کے سچے رسول ہیں اور دینِ حق کی تبلیغ و ترویج کے لیے مبعوث ہوئے ہیں۔ بارگاہِ رسالت میں حاضر ہو کر قبولِ ایمان کے لیے بیتاب ہو گئے لیکن ضعفِ پیری اور اضمحلالِ قوی نے مکہ معظمہ کا سفر اختیار کرنے کی طاقت نہ چھوڑی تھی۔ نہایت بے قراری سے مدینہ میں حضورؐ کے ورودِ مسعود کا انتظار کرنے لگے۔ اب ان کے دل میں اگر کوئی تمنا تھی تو صرف یہ تھی کہ مرنے

سے پہلے پیغمبرِ آخر الزماں کے جمالِ جہاں آرا سے اپنی آنکھیں روشن اور ٹھنڈی کر لیں۔
بالآخر وہ ساعتِ سعید آ پہنچی جب سرورِ عالم ﷺ نے سرزمینِ یثرب کو اپنے
قدمِ میننتِ لزوم سے مشرف فرمایا اس وقت یثرب ”مدینۃ النبی“ بن گیا جس کے درودِ یوار
زبانِ حال سے یوں نغمہ خواں تھے:

ایک آں سرورِ خراماں می رسد	ایک آں گلبرگِ خنداں می رسد
شاد باش اے چشمِ بجرانِ بلا	کز پئے دردِ تو درماں می رسد
شوق کن اے بلبلِ گلزارِ عشق	کاں گل نواز گلستاں می رسد
دردِ افسردہ روے می دم	مردہ تنِ رامژدہ جاں می رسد
دور شو اے ظلمتِ شامِ فراق	کافقاپِ وصلِ تاباں می رسد

حضرتِ صرمہ بن ابی انسؓ فرطِ مسرت سے بے خود ہو گئے۔ نہایت جوش سے
سرکارِ دو عالم ﷺ کا استقبال کیا۔ قبولِ ایمان اور بیعت کے شرف سے بہرہ یاب ہوئے اور اس
دولتِ لازوال کے حصول پر سجدہٴ شکر بجالائے۔

قبولِ اسلام کے وقت حضرتِ صرمہؓ کی عمر ایک سو آٹھ برس کے لگ بھگ تھی۔ ضعفِ پیری
کی وجہ سے غزوات میں شریک ہونے سے معذور تھے۔ اس کی تلافی انھوں نے یوں کی کہ کثرت
سے روزے رکھتے تھے اور اپنے وقت کا زیادہ سے زیادہ حصہ عبادتِ الہی میں گزارتے تھے۔

(۳)

اللہ تعالیٰ نے حضرتِ صرمہ بن ابی انسؓ کو شعر و سخن کا نہایت پاکیزہ ذوق عطا کیا تھا۔
ان کا شمار اپنے قبیلہ کے نغزگو شاعروں میں ہوتا تھا۔

اربابِ سیر نے ان کے متعدد اشعار اپنی کتابوں میں نقل کیے ہیں جنہیں دیکھ کر معلوم
ہوتا ہے کہ وہ اپنے وقت کے سعدی تھے کیوں کہ ان کے بیشتر اشعار میں برائیوں سے بچنے اور
نیکیوں کی طرف سبقت کرنے کی تلقین کی گئی ہے۔ صرمہؓ اللہ تعالیٰ کی عظمت بیان کرنے کے ساتھ

بالخصوص اس بات میں کہ یہ کس صحابی کی نسبت وارد ہوئی تھی۔ اس آیت کا لفظی ترجمہ یہ ہے کہ تم اس وقت تک کھاؤ پیو جب تک کہ سفید دھاگے اور سیاہ دھاگے میں تمیز نہ کی جاسکے۔ اس آیت کو سن کر ایک صحابی نے اپنے پیر کے انگوٹھے میں ایک سفید دھاگا اور ایک سیاہ دھاگا باندھ لیا یا بہ روایت دیگر اپنے بستر میں سرہانے کے نیچے ایک سفید اور ایک سیاہ دھاگا رکھ لیا اور جب تک دونوں میں اچھی طرح امتیاز نہ ہونے لگتا اس وقت تک کھاتے پیتے رہتے۔ اس وقت من الفجر کا لفظ نازل ہوا جس سے واضح ہو گیا کہ سفید اور سیاہ دھاگے سے مراد تاریکی اور روشنی کی دو دھاریاں ہیں۔

حضرت صرمہؓ نے ایک سو بیس سال کی عمر میں وفات پائی۔

رضی اللہ تعالیٰ عنہ